



(අන්තර්ජාල අනුවාදයකි.)

ශ්‍රී ලංකා
ප්‍රජාතාන්ත්‍රික සමාජවාදී ජනරජයේ
පාර්ලිමේන්තුව

1999 අංක 8 දරන දුමකොළ බදු පනත

[සහතිකය සටහන් කළේ 1999 අප්‍රේල් මස 09 වැනි දින]

ආණ්ඩුවේ නියමය පරිදි මුද්‍රණය කරන ලදී.

1999 අප්‍රේල් මස 09 වැනි දින ශ්‍රී ලංකා ප්‍රජාතාන්ත්‍රික සමාජවාදී ජනරජයේ
ගැසට් පත්‍රයේ II වන කොටසේ අතිරේකයක් වශයෙන් පළකරන ලදී.

ශ්‍රී ලංකා රජයේ මුද්‍රණ දෙපාර්තමේන්තුවේ මුද්‍රණය කරන ලදී.

කොළඹ 1, රජයේ ප්‍රකාශන කාර්යාංශයෙන් මිලදී ලබාගත හැකිය.

මිල : රු. 11.25

තැපැල් ගාස්තුව : රු. 5.25

1999 අංක 8 දරන දුම්කොළ බදු පනත

[සහතිකය සටහන් කළේ 1999 අප්‍රේල් මස 09 වැනි දින.]

එල්. ඩී.-බී. 80/96.

ශ්‍රී ලංකාවේ නිෂ්පාදිත සිගරට්, සුරුට්ටු, බීඩ්, සිගරට් ආදේශක සහ පයිප්ප දුම්කොළ සඳහා බද්දක් පැනවීම පිණිස ද, ඊට සම්බන්ධ හෝ ආනුෂංගික කරුණු සඳහා විධිවිධාන සැලැස්වීම පිණිස ද වූ පනතකි

ශ්‍රී ලංකා ප්‍රජාතාන්ත්‍රික සමාජවාදී ජනරජයේ පාර්ලිමේන්තුව විසින් මෙසේ පනවනු ලැබේ :-

1. මේ පනත 1999 අංක 08 දරන දුම්කොළ බදු පනත යනුවෙන් හඳුන්වනු ලැබේ. ලුහුඬු නාමය.

2. (1) ශ්‍රී ලංකාවේ නිෂ්පාදනය කරනු ලබන සෑම සිගරට්ටුවක් ම, සුරුට්ටුවක් ම, බීඩියක් ම, සිගරට් ආදේශකයක් ම සඳහා සහ සෑම පයිප්ප දුම්කොළ කිලෝග්‍රෑමයක් ම සඳහා ගැසට් පත්‍රයේ පළ කරනු ලබන නියමයක් මගින් අමාත්‍යවරයා විසින් නියම කරනු ලබන ඒ ඒ අනුප්‍රමාණ අනුව වූ (මෙහි මින් මතු “දුම්කොළ බද්ද” යනුවෙන් සඳහන් කරනු ලබන) බද්දක් පනවා අය කරනු ලැබිය යුතු ය. දුම්කොළ බද්ද පැනවීම.

(2) (1) වන උපවගන්තියේ සඳහන් යම් භාණ්ඩයක් සම්බන්ධයෙන් පනවනු ලබන දුම්කොළ බදු අනුප්‍රමාණය හෝ අනුප්‍රමාණ, ඒ භාණ්ඩයේ පන්තිය හෝ විස්තරය අනුව නිශ්චය කරනු ලැබිය හැකි අතර, ඒ අනුව, ඒ භාණ්ඩයේ විවිධ පන්තිවලට හෝ විස්තරවලට අනුව වෙනස් වූ දුම්කොළ බදු අනුප්‍රමාණ නිශ්චය කරනු ලැබිය හැකි ය.

(3) පිළිවෙලින්, සිගරට්, සුරුට්ටු, බීඩ්, සිගරට් ආදේශක සහ පයිප්ප දුම්කොළ හෝ ඒවායේ යම් පන්තියකට හෝ විස්තරයකට අයත් භාණ්ඩ සඳහා අය කරනු ලැබිය යුතු දුම්කොළ බද්ද, මුදල් විෂයය භාර අමාත්‍යවරයා විසින් ගැසට් පත්‍රයේ පළ කරනු ලබන නියමයක් මගින්, කලින් කල වෙනස් කරනු ලැබිය හැකි ය.

(4) (1) වන උපවගන්තිය හෝ (3) වන උපවගන්තිය හෝ යටතේ කරනු ලැබූ සෑම නියමයක්ම, එය ගැසට් පත්‍රයේ පළකරන ලද දින සිට හෝ ඒ නියමයෙහි සඳහන් යම් පසු දිනයක සිට බලාත්මක විය යුතු අතර, ඒ නියමය අනුමත කිරීම සඳහා හැකි තාක් පහසු ඉක්මණින් එය පාර්ලිමේන්තුවට ඉදිරිපත් කරනු ලැබිය යුතු ය.

(5) (1) වන උපවගන්තිය හෝ (3) වන උපවගන්තිය හෝ යටතේ වූ යම් නියමයක් අනුමත කිරීම පාර්ලිමේන්තුව විසින් ප්‍රතික්ෂේප කරනු ලැබූ අවස්ථාවක දී එසේ අනුමතය ප්‍රතික්ෂේප කරන ලද දින සිට, ඒ නියමය පරිච්ඡින්න කරනු ලැබූ ලෙස සලකනු ලැබිය යුතු ය. එහෙත් ඒ යටතේ එවකට සිදු කර තිබුණු යම් දෙයක වලංගු භාවයට ඉන් හානියක් සිදු නොවිය යුතු ය. ඒ නියමය අනුමත කිරීම ප්‍රතික්ෂේප කරන ලද්දේ යයි සලකනු ලබන දිනය පිළිබඳ නිවේදනය ගැසට් පත්‍රයෙහි පළකරනු ලැබිය යුතු ය.

(6) යම් කර්මාන්ත ශාලාවකින් ඉවතට ගෙන යනු ලබන සිගරට්, සුරුට්ටු, බීඩ්, සිගරට් ආදේශක සහ පයිප්ප දුම්කොළ, ඒ කර්මාන්ත ශාලාවේ නිෂ්පාදනය කරන ලද සිගරට්, සුරුට්ටු, බීඩ්, සිගරට් ආදේශක සහ පයිප්ප දුම්කොළ වන ලෙස, මේ පනතේ කාර්යය සඳහා, සලකනු ලැබිය යුතු ය.

සිගරට්, සුරුට්ටු,
බීඩ්, සිගරට්
ආදේශක හෝ
පයිප්ප දුම්කොළ,
නිෂ්පාදකයන්
විසින් බද්ද ගෙවිය
යුතු බව.

3. (1) සිගරට්, සුරුට්ටු, බීඩ්, සිගරට් ආදේශක හෝ පයිප්ප දුම්කොළ නිෂ්පාදකයකු වශයෙන් ව්‍යාපාරය කර ගෙන යන එක් එක් තැනැත්තා විසින් දුම්කොළ බද්ද ගෙවනු ලැබිය යුතු ය. ඒ කර්මාන්ත ශාලාවේ නිෂ්පාදනය කරනු ලබන්නා වූ සහ ඒ කර්මාන්ත ශාලාවෙන් ඉවතට ගෙන යන්නා වූ සිගරට්, සුරුට්ටු, බීඩ් සහ සිගරට් ආදේශක සංඛ්‍යාවට සහ පයිප්ප දුම්කොළ කිලෝග්‍රෑම් ප්‍රමාණයට අනුකූලව බදු ප්‍රමාණය නිශ්චය කරනු ලැබිය යුතු අතර, එවැනි කර්මාන්ත ශාලාවකින් යම් සතියකදී ඉවතට ගෙන යනු ලබන මුළු සිගරට්, සුරුට්ටු, බීඩ් සහ සිගරට්, ආදේශක සංඛ්‍යාව සහ පයිප්ප දුම්කොළ කිලෝග්‍රෑම් ප්‍රමාණය මත ගෙවිය යුතු බදු මුදලේ ප්‍රමාණය, මේ පනතින් විධිවිධාන සලස්වා ඇති පරිදි, ඊළඟ සතියේ අවසානයට පෙර ගෙවනු ලැබිය යුතු ය.

(2) මේ පනතේ විධිවිධානවලට යටත්ව, යම් තැනැත්තකු විසින්, යම් කර්මාන්ත ශාලාවක නිෂ්පාදනය කරනු ලබන සිගරට්, සුරුට්ටු, බීඩ්, සිගරට් ආදේශක හෝ පයිප්ප දුම්කොළ සම්බන්ධයෙන් ගෙවනු ලැබිය යුතු දුම්කොළ බද්ද මේ පනතේ විධිවිධානවලට අනුකූලව යථා පරිදි ගෙවනු ලැබුවහොත් සහ ගෙවනු ලබන තෙක්, ඒ කර්මාන්ත ශාලාවෙන් සිගරට්, සුරුට්ටු, බීඩ්, සිගරට් ආදේශක හෝ පයිප්ප දුම්කොළ කිසිවක් පිටතට ගෙන යාමට සැලැස්වීම හෝ ඉඩ දීම ඒ තැනැත්තා විසින් නොකළ යුතු ය.

(3) යම් දුම්කොළ ප්‍රමාණයක් යම් කර්මාන්ත ශාලාවක් වෙත ගෙන ගොස් භාර දුන් විටක හෝ සිගරට්, සුරුට්ටු, බීඩ්, සිගරට් ආදේශක හෝ පයිප්ප දුම්කොළ යම් ප්‍රමාණයක් යම් කර්මාන්ත ශාලාවකින් ඉවත ගෙනයාමට ඇතිවිටක

අවස්ථාවෝචිත පරිදි එසේ ගෙනවුත් භාර දෙන ලද දුමකොළ ප්‍රමාණය හෝ එසේ ඉවත ගෙන යාමට යෝජිත සිගරට්, සුරුට්ටු, බීඩ් හෝ සිගරට් ආදේශක හෝ පයිප්ප දුමකොළ ප්‍රමාණය හෝ නිශ්චිතව සඳහන් කොට තමා විසින් අත්සන් කරන ලද ප්‍රකාශයක්, අවස්ථාවෝචිත පරිදි, එසේ ඒ දුමකොළ ප්‍රමාණය ගෙනවුත් භාර දෙන ලද වේලාවෙන් පසු පැය හතළිස් අටක් තුළ දී සහ එසේ එකී භාණ්ඩ ඉවත ගෙන යාමට පැය හතළිස් අටකට කලින්, සුරාබදු කොමසාරිස් ජනරාල්වරයා වෙත හෝ තත්කාර්යය සඳහා සුරාබදු කොමසාරිස් ජනරාල්වරයා විසින් නම් කරනු ලැබූ යම් නිලධාරියකුට හෝ සැපයීම, ඒ කර්මාන්ත ශාලාව භාරව සිටින තැනැත්තාගේ යුතුකම වන්නේ ය.

(4) (3) වන උපවගන්තියේ සඳහන් සෑම ප්‍රකාශයක්ම සුරාබදු කොමසාරිස් ජනරාල්වරයා විසින් අනුමත කරන ලද හෝ සපයන ලද ආකෘතියක ඉදිරිපත් කරනු ලැබිය යුතු ය.

4. (1) මේ පනතේ කාර්යය සඳහා, ලියාපදිංචි වූ නිෂ්පාදකයකු විසින්, තමා නිෂ්පාදනය කළ සහ අපනයනය කිරීමට තමා අදහස් කරන සිගරට්, සුරුට්ටු, බීඩ්, සිගරට් ආදේශක හෝ පයිප්ප දුමකොළ ප්‍රමාණය ද, ඒවා අපනයනය කිරීමට තමා අදහස් කරන රට ද නිශ්චිතව සඳහන් කරමින් ප්‍රකාශයක් සුරාබදු කොමසාරිස් ජනරාල්වරයා වෙත ඉදිරිපත් කරනු ලැබූ විටක, ඒ සිගරට්, සුරුට්ටු, බීඩ්, සිගරට් ආදේශක හෝ පයිප්ප දුමකොළ ගබඩා කොට ඇති යම් කර්මාන්ත ශාලාවකින් හෝ ගබඩාවකින් මේ පනත යටතේ ගෙවිය යුතු දුමකොළ බද්ද ගෙවීමෙන් තොරව, ඒවා ඉවත් කර ගෙන යාමට සුරාබදු කොමසාරිස් ජනරාල්වරයා විසින් ඒ නිෂ්පාදකයාට ඉඩ දිය යුතු ය.

සිගරට්, සුරුට්ටු, බීඩ්, සිගරට් ආදේශක හෝ පයිප්ප දුමකොළ අපනයනය කිරීමට අදහස් කරන නිෂ්පාදකයකු විසින්, සුරාබදු කොමසාරිස් ජනරාල්වරයා වෙත ප්‍රකාශයක් කළ යුතු බව.

(2) (1) වන උපවගන්තිය යටතේ ප්‍රකාශයක් කරන සෑම නිෂ්පාදකයකු විසින් ම, ඒ ප්‍රකාශයේ සඳහන් සිගරට්, සුරුට්ටු, බීඩ්, සිගරට්, ආදේශක හෝ පයිප්ප දුමකොළ ප්‍රමාණය ඒ ප්‍රකාශයේ සඳහන් රටට අපනයනය කළ බවට, සුරාබදු කොමසාරිස් ජනරාල්වරයා සැහිල්කට පත් වන පරිදි සාක්ෂි, ඒ ප්‍රකාශය කොට මාස හයක් තුළ දී ඉදිරිපත් කළ යුතු ය.

(3) (1) වන උපවගන්තියේ සඳහන් නිෂ්පාදකයකු විසින් ඒ උපවගන්තිය යටතේ කරන ලද ප්‍රකාශයෙහි සඳහන් සිගරට්, සුරුට්ටු, බීඩ්, සිගරට් ආදේශක හෝ පයිප්ප දුමකොළ ප්‍රමාණය ඒ ප්‍රකාශයෙහි සඳහන් රටට අපනයනය කරන ලද බවට සුරාබදු කොමසාරිස් ජනරාල්වරයා සැහිල්කට පත්වන පරිදි සාක්ෂි ඉදිරිපත්

කිරීමට අපොහොසත් වුවහොත් ඒ සිගරට්, සුරුට්ටු, බීඩ්, සිගරට් ආදේශක හෝ පයිප්ප දුම්කොළ ප්‍රමාණය විෂයයෙහි ගෙවිය යුතු දුම්කොළ බද්ද, ඒ සිගරට්, සුරුට්ටු, බීඩ්, සිගරට් ආදේශක හෝ පයිප්ප දුම්කොළ ප්‍රමාණය ගබඩා කොට තිබුණු යම් කර්මාන්ත ශාලාවකින් හෝ ගබඩාවකින් හෝ ඉවත් කර ගෙන ගිය දින සිට ඒ බද්ද ගෙවිය යුතු වන දිනය දක්වා කාලයට ඒ බද්ද වර්ෂයකට සියයට දහය බැගින් වූ පොළියක් ද සමග ගෙවන ලෙස, ඒ නිෂ්පාදකයාට නියම කරනු ලැබිය යුතුය.

නිෂ්පාදකයන්
ලියාපදිංචි කිරීම.

5. (1) මේ පනත ක්‍රියාත්මක වීම ආරම්භ වන දින සිට සහ ඉන් පසුව, යම් තැනැත්තකු මේ පනතේ කාර්යය සඳහා නිෂ්පාදකයකු ලෙස සුරාබදු කොමසාරිස් ජනරාල්වරයා විසින් ලියාපදිංචි කර ඇත්නම් මිස, සිගරට්, සුරුට්ටු, බීඩ්, සිගරට් ආදේශක හෝ පයිප්ප දුම්කොළ නිෂ්පාදනය කිරීම සඳහා දුම්කොළ කිසිවක් ඒ තැනැත්තා විසින් භාවිතා නොකළ යුතු ය.

(2) මේ පනතේ කාර්ය සඳහා නිෂ්පාදකයකු ලෙස ලියාපදිංචි වීම සඳහා ඉදිරිපත් කරනු ලබන සෑම ඉල්ලීමක් ම -

(අ) තත්කාර්යය සඳහා සපයනු ලබන ආකෘතියක, සුරාබදු කොමසාරිස් ජනරාල්වරයා වෙත ඉදිරිපත් කරනු ලැබිය යුතු ය;

(ආ) සිගරට්, සුරුට්ටු, බීඩ්, සිගරට් ආදේශක හෝ පයිප්ප දුම්කොළ නිෂ්පාදනය කිරීම සඳහා දුම්කොළ භාවිතා කිරීම හෝ යෝජිත භාවිතා කිරීම සම්බන්ධයෙන් ඒ ආකෘති පත්‍රයේ දක්වා ඇති සියලු විස්තර ඇතුළත් කරන ලද්දක් විය යුතු ය.; තව ද,

(ඇ) නියමිත ඉල්ලුම් පත්‍ර ගාස්තුව, ඉල්ලුම් පත්‍රය සමග ඉදිරිපත් කළ යුතු ය.

(3) නිශ්චිත දුම්කොළ ප්‍රමාණයක් භාවිතා කොට, අවස්ථාවෝචිත පරිදි, නිෂ්පාදනය කරනු ලබන හෝ නිෂ්පාදනය කිරීමට ඇස්තමේන්තු කරනු ලබන සිගරට්, සුරුට්ටු, බීඩ්, සිගරට් ආදේශක හෝ පයිප්ප දුම්කොළ ප්‍රමාණය පිළිබඳ විස්තර ඇතුළත් වාර්තාවක් ඉදිරිපත් කරන ලෙස, මේ පනතේ කාර්යය සඳහා නිෂ්පාදකයකු වශයෙන් ලියාපදිංචි කර ඇති තැනැත්තකුට සුරාබදු කොමසාරිස් ජනරාල්වරයා විසින් නියම කරනු ලබන කවර වුවද අවස්ථාවකදී ඵ්වැනි වාර්තාවක් ඒ තැනැත්තා විසින් සැපයිය යුතු අතර, ඒ නිෂ්පාදකයා විසින් නිෂ්පාදනය කරනු ලබන සිගරට්, සුරුට්ටු, බීඩ්, සිගරට් ආදේශක හෝ පයිප්ප දුම්කොළ පත්තිය හෝ ඒවායේ විස්තර හෝ සම්බන්ධයෙන් වෙනම විස්තර ඒ වාර්තාවෙන් සැපයිය යුතු ය.

6. (1) යම් නිෂ්පාදකයකු විසින් මේ පනත යටතේ කලින් කළ ගෙවිය යුතු දුම්කොළ බද්ද සුරාබදු කොමසාරිස් ජනරාල්වරයාට හෝ ඒ කොමසාරිස් ජනරාල්වරයා විසින් නම් කරනු ලබන තැනැත්තෙකුට ගෙවිය යුතු අතර, කොමසාරිස් ජනරාල්වරයා හෝ ඒ තැනැත්තා හෝ විසින් ඒ මුදල ඒකාබද්ධ අරමුදලට බැර කරනු ලැබිය යුතු ය.

දුම්කොළ බද්ද
සුරාබදු
කොමසාරිස්
ජනරාල්වරයා වෙත
ගෙවිය යුතු බව.

(2) දුම්කොළ බද්ද ගෙවිය යුතු ආකාරය පිළිබඳ විධිවිධාන 21 වන වගන්තිය යටතේ සාදනු ලැබූ නියෝග මගින් සලස්වනු ලැබිය හැකි ය.

7. (1) මේ පනත යටතේ යම් වරදක් සිදු කර ඇත්තේ ද නැතහොත් සිදු කරමින් පවතී ද යන්න නිශ්චය කර දැන ගැනීම සඳහා හෝ යම් වාහනයක, යාත්‍රාවක, කර්මාන්ත ශාලාවක හෝ පරිශ්‍රයක දුම්කොළ, සිගරට්, සුරුවිටු, බීඩ්, සිගරට් ආදේශක හෝ පයිප්ප දුම්කොළ කොපමණ ප්‍රමාණයක් තිබේ ද යන්න නිශ්චය කර දැන ගැනීම සඳහා හෝ ඒවා සම්බන්ධයෙන් දුම්කොළ බද්ද, සුරාබදු (විශේෂ විධිවිධාන) බදු, තීරු බදු හෝ වෙනත් යම් බද්දක් ගෙවා තිබේ ද හෝ ගෙවනු ලැබිය යුතු ද යන්න නිශ්චය කර දැන ගැනීම සඳහා හෝ මේ පනත යටතේ සුරාබදු කොමසාරිස් ජනරාල්වරයා වෙත සපයා ඇති යම් වාර්තාවක හෝ ප්‍රකාශයක සත්‍යතාව සනාථ කර ගැනීම සඳහා හෝ, අවස්ථාවෝචිත පරිදි, දුම්කොළ, සිගරට්, සුරුවිටු, බීඩ්, සිගරට් ආදේශක හෝ පයිප්ප දුම්කොළ යනාදියට අදාළ පොත් හෝ ලේඛන කිසිවක් පරීක්ෂා කිරීම සඳහා, සුරාබදු කොමසාරිස් ජනරාල්වරයා විසින් හෝ සුරාබදු දෙපාර්තමේන්තුවේ පරීක්ෂකවරයකුගේ නිලයට වඩා පහළ නොවූ නිලයක් දරන නිලධාරියකු විසින් හෝ තීරුබදු ගෙවා ඇද්ද නැතහොත් ගෙවීමට ඇද්ද යන්න නිශ්චය කොට දැන ගැනීම සඳහා රේගු දෙපාර්තමේන්තුවේ අධිකාරීවරයකුගේ නිලයට වඩා පහළ නොවූ නිලයක් දරන නිලධාරියකු විසින් හෝ උප පොලිස් පරීක්ෂකවරයකුගේ නිලයට වඩා පහළ නොවූ නිලයක් දරන පොලිස් නිලධාරියකු විසින්, -

පරීක්ෂා කිරීමේ බලය.

(අ) දුම්කොළ, සිගරට්, සුරුවිටු, බීඩ්, සිගරට් ආදේශක හෝ පයිප්ප දුම්කොළ කිසිවක් ප්‍රවාහනය කරන හෝ ප්‍රවාහනය කරන්නේ යයි සැක කරනු ලබන යම් වාහනයක් හෝ යාත්‍රාවක් නවතා ඒ තුළට ඇතුළු විය හැකිය :

(ආ) දුම්කොළ, සිගරට්, සුරුට්ටු, බීඩ්, සිගරට් ආදේශක හෝ පයිප්ප දුම්කොළ කිසිවක් තබා ඇති හෝ ගබඩා කර ඇති හෝ තබා ඇති බවට හෝ ගබඩා කොට ඇති බවට සැක කරනු ලබන යම් කර්මාන්ත ශාලාවකට හෝ පරිශ්‍රයකට කවර වුවද සාධාරණ වේලාවක දී ඇතුළු වී එය පරීක්ෂා කරනු ලැබිය හැකි ය.

(2) (1) වන උපවගන්තියෙහි සඳහන් යම් නිලධාරියකු එකී උපවගන්තිය යටතේ වූ බලතල ක්‍රියාත්මක කිරීමේ දී ඔහුට විරෝධයපාන හෝ අවහිර කරන සෑම තැනැත්තකු ම මේ පනත යටතේ වරදකට වරදකරු වන්නේ ය.

ආනයනය කළ
දුම්කොළ සහ
දුම්කොළ
නිෂ්පාදන.

8. (1) දුම්කොළ, සිගරට්, සුරුට්ටු, බීඩ්, සිගරට් ආදේශක හෝ පයිප්ප දුම්කොළ යම් ප්‍රමාණයක් ශ්‍රී ලංකාවට ආනයනය කිරීමට අදාළ පිවිසුම් බිල්පත්‍රයේ අනුපිටපත තමා සන්නකයේ ඇත්නම් මිස, මේ පනතේ කාර්යය සඳහා නිෂ්පාදකයකු වශයෙන් ලියාපදිංචි වී ඇති තැනැත්තකු විසින්, ආනයනය කළ දුම්කොළ, සිගරට්, සුරුට්ටු, බීඩ්, සිගරට් ආදේශක හෝ පයිප්ප දුම්කොළ කිසිදු ප්‍රමාණයක් තම කර්මාන්ත ශාලාවේ තබා නොගත යුතු ය.

(2) මේ පනතේ කාර්යය සඳහා නිෂ්පාදකයකු වශයෙන් ලියාපදිංචි වී ඇති යම් තැනැත්තකුගෙන්, සුරාබදු දෙපාර්තමේන්තුවේ පරීක්ෂකවරයකුගේ නිලයට වඩා පහළ නොවූ නිලයක් දරන නිලධාරියකු විසින් හෝ උප පොලිස් පරීක්ෂකවරයකුගේ නිලයට වඩා පහළ නොවූ නිලයක් දරන පොලිස් නිලධාරියකු විසින් හෝ ඉල්ලා සිටි විටක, අවස්ථාවෝචිත පරිදි, තම කර්මාන්ත ශාලාවේ තබා තිබෙන ආනයනය කළ දුම්කොළ, සිගරට්, සුරුට්ටු, බීඩ්, සිගරට් ආදේශක හෝ පයිප්ප දුම්කොළවලට අදාළ පිවිසුම් බිල්පත්‍රයේ අනුපිටපත ඒ නිලධාරියා විසින් පරීක්ෂා කර බලනු සඳහා ඔහු වෙත ඉදිරිපත් කළ යුතු ය.

තරාදි පඩි සහ
කිරුම් උපකරණ
කර්මාන්තශාලාවල
තිබිය යුතු බව.

9. මේ පනතේ කාර්යය සඳහා නිෂ්පාදකයකු වශයෙන් ලියා පදිංචි වී ඇති සෑම තැනැත්තකු විසින් ම, දුම්කොළ ප්‍රමාණයන් කිරා බැලීමේ කාර්යය සඳහා කිරුම් හා මිණුම්වලට අදාළ තත්කාලයේ බලපවත්නා යම් නීතියක් යටතේ ස්ථාපනය කරන ලද ප්‍රමිතිවලට අනුකූල තරාදි පඩි සහ මිණුම් උපකරණ ඒ නීතියේ විධිවිධානවලට අනුකූලව මුද්‍රා තැබීමට සලස්වා තම කර්මාන්ත ශාලාවේ තබා ගත යුතු අතර, සුරාබදු දෙපාර්තමේන්තුවේ පරීක්ෂකවරයකුගේ නිලයට වඩා පහළ නොවූ නිලයක් දරන නිලධාරියකු විසින් හෝ උප පොලිස් පරීක්ෂකවරයකුගේ නිලයට

වඩා පහළ නොවූ නිලයක් දරන පොලිස් නිලධාරියකු විසින් හෝ ඉල්ලා සිටි විටක, තම කර්මාන්ත ශාලාවේ ඇති දුමකොළ යම් ප්‍රමාණයක් කිරා පෙන්වීම හෝ කිරා පෙන්වීමට සැලැස්වීම හෝ කරනු ලැබිය යුතු ය.

10. (1) සුරාබදු කොමසාරිස් ජනරාල්වරයා නොවන සුරාබදු දෙපාර්තමේන්තුවේ යම් නිලධාරියකු විසින් මේ පනතේ විධිවිධාන යටතේ හෝ ඒ විධිවිධාන යටතේ සාදන ලද යම් නියෝගයක් යටතේ හෝ කරනු ලැබූ යම් තීරණයකින් අතෘප්තියට පත් යම් තැනැත්තකු විසින්, තමා වෙත ඒ තීරණය දැනුම් දෙනු ලැබීමෙන් පසු දින තිහක් තුළ දී ඒ තීරණයට විරුද්ධව අභියාචනයක් සුරාබදු කොමසාරිස් ජනරාල්වරයා වෙත ඉදිරිපත් කරනු ලැබිය හැකි ය.

අභියාචන.

(2) මේ පනතේ විධිවිධාන යටතේ හෝ ඒ විධිවිධාන යටතේ සාදන ලද යම් නියෝගයක් යටතේ හෝ සුරාබදු කොමසාරිස් ජනරාල්වරයා විසින් ගනු ලැබූ යම් තීරණයකින් අතෘප්තියට පත් යම් තැනැත්තකු විසින්, තමා වෙත ඒ තීරණය දැනුම් දෙනු ලැබීමෙන් පසු දින තිහක් තුළ දී, ඒ තීරණයට විරුද්ධව අභියාචනයක් මුදල් විෂයය භාර අමාත්‍යවරයාගේ අමාත්‍යාංශයේ ලේකම්වරයා වෙත ඉදිරිපත් කරනු ලැබිය යුතු ය.

(3) මේ වගන්තිය යටතේ වූ සෑම අභියාචනයක්ම ලිඛිතව විය යුතු අතර, ඒ අභියාචනයට හේතු වූ කරුණු එහි සඳහන් කර තිබිය යුතු ය.

(4) (1) වන උපවගන්තිය යටතේ සුරාබදු කොමසාරිස් ජනරාල්වරයා වෙත ඉදිරිපත් කරන ලද යම් අභියාචනයක් තීරණය කිරීමට පෙර, අභියාචක විසින් ම හෝ ඔහුගේ බලයලත් නියෝජිතයා විසින් හෝ කරුණු ඉදිරිපත් කිරීමට අවස්ථාවක් සුරාබදු කොමසාරිස් ජනරාල්වරයා විසින් අභියාචකට දෙනු ලැබිය යුතු ය.

(5) (1) වන උපවගන්තිය යටතේ හෝ (2) වන උපවගන්තිය යටතේ හෝ, අවස්ථාවෝචිත පරිදි, සුරාබදු කොමසාරිස් ජනරාල්වරයා වෙත හෝ අමාත්‍යවරයාගේ අමාත්‍යාංශයේ ලේකම්වරයා වෙත හෝ අභියාචනයක් ඉදිරිපත් කර ඇත්තේ යම් තීරණයකට විරුද්ධව ද ඒ තීරණය ස්ථිර කිරීම, වෙනස් කිරීම හෝ නිෂ්ප්‍රභ කිරීම සුරාබදු කොමසාරිස් ජනරාල්වරයා විසින් හෝ අමාත්‍යවරයාගේ අමාත්‍යාංශයේ ලේකම්වරයා හෝ විසින් කරනු ලැබිය හැකි ය.

අයථා ලෙස
ආනයනය
කරන ලද
සිගරට්ටු
සම්බන්ධයෙන්
කටයුතු කිරීම
වරදක් බව.

11. ආනයනය කළ විට තීරු බදු හෝ සුරාබදු ගෙවිය යුතු -

(අ) රේගු ආඥාපනතින් සහ 1989 අංක 13 දරන සුරාබදු (විශේෂ විධිවිධාන) පනතින් හෝ ඒවා යටතේ හෝ සලස්වා ඇති විධිවිධාන පරිදි හැර, එකී බදු නොගෙවා ශ්‍රී ලංකාවේ යම් වරායකට හෝ වෙනත් ස්ථානයක නැවෙන් ගොඩබොන ලද හෝ ගෙන එන ලද හෝ යම් ගුවන් යානයකින් ශ්‍රී ලංකාවේ යම් ගුවන් තොටුපළක දී ගොඩ බොන ලද ; හෝ

(ආ) වෙනත් විස්තරයක භාණ්ඩ බහාලු කන්ටේනරයක් තුළ සහවා ශ්‍රී ලංකාවට ආනයනය කරන ලද ; හෝ

(ඇ) ශ්‍රී ලංකාවට ගෙනවුත් භාර දීමට පෙර හෝ භාර දුන් පසු හෝ එම සිගරට්ටුවලට අදාළ ජීවිසුම් බිල් පත්‍රයෙහි ඇති සටහනට අනුරූප නොවන බව සොයා දැන ගන්නා වූ ; හෝ

(ඈ) රේගු දෙපාර්තමේන්තුව හෝ සුරාබදු දෙපාර්තමේන්තුවේ නිලධරයකු රැවටීමට අදහස් කරන ලද බව පෙනී යන ආකාරයට සහවා තිබුණු හෝ අසුරා තිබුණු

සිගරට්ටු කිසිවක් ගබඩා කරන, ප්‍රවාහනය කරන, සපයන, සන්නිවේදනය කරන, විකුණන හෝ අන්‍යාකාරයකින් ඒවා සම්බන්ධයෙන් කටයුතු කරන සෑම තැනැත්තෙක්ම මේ පනත යටතේ වරදකට වරදකරු වන්නේය.

නීති විරෝධී ලෙස
නිෂ්පාදනය කළ
හෝ ආනයනය කළ
දුම්කොළ
නිෂ්පාදන
සම්බන්ධයෙන්
කටයුතු කිරීම
වරදක් බව.

12. දුම්කොළ බද්ද හෝ තීරු බද්ද හෝ සුරා බද්ද නොගෙවා සිගරට්ටු, සුරුවිටු, බීඩ්, සිගරට්ටු ආදේශක හෝ පයින්ප දුම්කොළ ප්‍රවාහනය කරන, සපයන, විකුණන, ගබඩා කරන හෝ විකිණීමට තබන සෑම තැනැත්තෙක්ම මේ පනත යටතේ වරදකට වරදකරු වන්නේය.

පාරිභෝගිකයන්
ආරක්ෂා කිරීමේ
පනතේ විධිවිධාන
අනුගමනය
නොකිරීම වරදක්
බව.

13. සිගරට්ටු, සුරුවිටු, බීඩ්, සිගරට්ටු ආදේශක හෝ පයින්ප දුම්කොළ නිෂ්පාදකයකු හෝ වෙළෙන්දකු හෝ ආනයනය කරන්නකු හෝ ඒ පිළිබඳව කටයුතු කරන්නකු හෝ වන්නා වූ යම් තැනැත්තකුට 1979 අංක 1 දරන පාරිභෝගිකයන් ආරක්ෂා කිරීමේ පනත යටතේ නිකුත් කරන ලද යම් විධානයක් අනුව

කටයුතු කිරීම ඒ තැනැත්තා විසින් පැහැර හරිනු ලැබුවහොත් හෝ නොසලකා හරිනු ලැබුවහොත් ඒ තැනැත්තා මේ පනත යටතේ වරදකට වරදකරු වන්නේ ය.

14. මේ පනතේ හෝ ඒ යටතේ සාදන ලද යම් නියෝගයක හෝ විධිවිධාන උල්ලංඝනය කරන හෝ ඒ අනුව කටයුතු කිරීම පැහැර හරින යම් තැනැත්තෙක් මේ පනත යටතේ වරදකට වරදකරු වන්නේ ය. විවිධ වැරදි.

15. (1) මේ පනත යටතේ වරදකට වරදකරු වන සෑම තැනැත්තකුම, මහේස්ත්‍රාත්වරයෙකු ඉදිරියේ පැවැත්වෙන ලඝු නඩු විභාගයකින් පසු වරදකරු කරනු ලැබූ විට රුපියල් දශලක්ෂයක් නොඉක්මවන දඩයකට හෝ අවුරුදු පහකට නොවැඩි කාලයකට දෙයාකාරයෙන් එක් ආකාරයක බන්ධනාගාරගත කරනු ලැබීමට හෝ ඒ තැනැත්තා යටත් වන්නේ ය. දණ්ඩනය.

(2) සිගරට්, සුරුට්ටු, බිඩි, සිගරට් ආදේශක හෝ පයිප්ප දුම්කොළ කිසිවක් සම්බන්ධයෙන් මේ පනත යටතේ වූ යම් වරදක් සිදුකළ යම් තැනැත්තකු වරදකරු කරන අධිකරණය විසින් නියම කරන ලබන වෙනත් යම් දණ්ඩනයකට අමතරව ඒ සිගරට්, සුරුට්ටු, බිඩි, සිගරට් ආදේශක හෝ පයිප්ප දුම්කොළ ප්‍රමාණය ද, ඒ වදර සිදු කිරීමෙහි ලා හෝ ඒ වරද සිදු කිරීම සම්බන්ධයෙන් හෝ භාවිත කරන ලද යම් වාහනයක් හෝ භාණ්ඩයක් ද රාජ සන්තක කළ යුතු බවට ආඥාවක් ඒ අධිකරණය විසින් කරනු ලැබිය යුතු ය.

(3) (2) වන උපවගන්තිය යටතේ කරනු ලැබූ ආඥාවක්, -

(අ) එකී රාජ සන්තක කිරීමට විරුද්ධව අභියාචනයක්, ආණ්ඩුක්‍රම ව්‍යවස්ථාවේ 154 ග ව්‍යවස්ථාව යටතේ පිහිටුවන ලද මහාධිකරණයක් වෙත ඉදිරිපත් කර තිබී, එකී රාජ සන්තක කිරීමේ ආඥාව ස්ථිර කරමින් හෝ පිළිගනිමින් හෝ ඒ අභියාචනය අවසාන වශයෙන් තීරණය කරනු ලැබූ විට;

(ආ) ඒ රාජ සන්තක කිරීමට විරුද්ධව අභියාචනයක් ඉදිරිපත් කිරීම සඳහා ඉඩ දී ඇති කාල පරිච්ඡේදය තුළ දී එවැනි අභියාචනයක්, ආණ්ඩුක්‍රම ව්‍යවස්ථාවේ 154 ග ව්‍යවස්ථාව යටතේ පිහිටුවන ලද මහාධිකරණයක් වෙත ඉදිරිපත් කර නොමැති අවස්ථාවක දී ඒ කාලපරිච්ඡේදය ඉකුත්වීමෙන් පසුව

බලාත්මක වන්නේ ය.

(4) මේ පනත යටතේ වූ වරදක් සඳහා වරදකරු කරනු ලැබූ තැනැත්තකු මේ පනතේ කාර්ය සඳහා ලියාපදිංචි වී ඇති නිෂ්පාදකයකු වන අවස්ථාවක දී, මෙහි මින් ඉහත විධිවිධාන සලස්වා ඇති වෙනත් යම් දණ්ඩනයකට අමතරව, නිෂ්පාදකයකු වශයෙන් ඒ තැනැත්තාගේ ලියාපදිංචිය අවලංගු කරමින් ආඥාවක් ඒ අධිකරණය විසින් කරනු ලැබිය හැකිය.

එසේ වුවද, එවැනි යම් තැනැත්තකු නිෂ්පාදකයකු වශයෙන් නැවත ලියා පදිංචි කිරීම සුදුසු යයි සුරාබදු කොමසාරිස් ජනරාල්වරයා අදහස් කරන්නේ නම්, ඔහු විසින් ඒ තැනැත්තා නිෂ්පාදකයකු වශයෙන් නැවත ලියාපදිංචි කරනු ලැබිය හැකිය.

(5) මේ පනත යටතේ වූ යම් වරදක් යම් සංස්ථාවක් විසින් සිදු කරනු ලැබ ඇති අවස්ථාවක දී, ඒ වරද සිදු කරන ලද්දේ තමාගේ අනුදැනුම ඇතිව නොවන බවත් ඒ වරද සිදු කිරීම වැළැක්වීම සඳහා අවශ්‍ය උද්යෝගයෙන් තමා ක්‍රියා කළ බවත් ඔප්පු කරන්නේ නම් මිස, ඒ වරද සිදු කළ අවස්ථාවේ දී ඒ සංස්ථාවේ අධ්‍යක්ෂවරයකු වූ, සාමාන්‍යාධිකාරීව, ලේකම් හෝ එවැනි වෙනත් නිලධාරියකු විසිනි සෑම තැනැත්තෙක් ම ඒ වරදට වරදකරුවෙක් වන ලෙස සලකනු ලැබිය යුතුය.

(6) මේ පනත යටතේ වූ යම් වරදක් සුරාබදු කොමසාරිස්වරයකුගේ නිලයට වඩා පහළ නොවූ නිලයක් දරන සුරාබදු දෙපාර්තමේන්තුවේ යම් නිලධාරියකු විසින්, අමාත්‍යවරයාගේ අමාත්‍යාංශයේ ලේකම්වරයාගේ සහ සුරාබදු කොමසාරිස් ජනරාල්වරයාගේ ලිඛිත අනුමතය ඇතිව, ඒ වරද සඳහා පනවනු ලැබිය හැකි උපරිම දඩයෙන් පහෙන් පහුවකට සමාන මුදලක් අය කොට සමථයට පත් කරනු ලැබිය හැකි ය.

(7) (2) වන උපවගන්තිය යටතේ කරන ලද ආඥාවක් මගින් රාජ සන්නක කරන ලද දුම්කොළ, සිගරට්, සුරුට්ටු, බීඩි, සිගරට් ආදේශක හෝ පයිප්ප දුම්කොළ කිසිවක් සුරාබදු කොමසාරිස් ජනරාල්වරයා විසින් සිය සන්නකයට ගනු ලැබිය යුතු අතර, ඒවා ප්‍රසිද්ධ වෙන්දේසියේ විකුණා ඉන් උපලබ්ධි වන මුදල 17 වන වගන්තියෙන් විධිවිධාන සලස්වා ඇති ආකාරයට බැහැර කරනු ලැබිය යුතු ය.

සාකච්ඡා.

16. (1) තීරු බදු හෝ සුරාබදු නොගෙවූ දුම්කොළ, සිගරට්, සුරුට්ටු, බීඩි, දුම්කොළ ආදේශක හෝ පයිප්ප දුම්කොළ කිසිවක්, ශ්‍රී ලංකා දුම්කොළ හෝ ශ්‍රී ලංකාවේ නිෂ්පාදිත

සිගරට්, සුරුට්ටු, බීඩ්, සිගරට් ආදේශක හෝ පයිප්ප දුම්කොළ නොවන බව ඔප්පු කරනු ලබන තෙක් ඒවා ශ්‍රී ලංකා දුම්කොළ හෝ ශ්‍රී ලංකාවේ නිෂ්පාදිත සිගරට්, සුරුට්ටු, බීඩ්, සිගරට් ආදේශක හෝ පයිප්ප දුම්කොළ ලෙස මේ පනතේ කාර්ය සඳහා පූර්ව නිගමනය කරනු ලැබිය යුතු ය.

(2) මේ පනත යටතේ පවරනු ලැබූ යම් නඩුවක දී, යම් ද්‍රව්‍යයක් හෝ භාණ්ඩයක් දුම්කොළ වේ ද නැතහොත් ඒ ද්‍රව්‍යය හෝ භාණ්ඩය සිගරට්ටුවක් ද, සුරුට්ටුවක් ද, බීඩ්‍යක් ද, සිගරට් ආදේශකයක් ද නැතහොත් පයිප්ප දුම්කොළ ද යන්න පිළිබඳව ප්‍රශ්නයක් මතු වූ අවස්ථාවක දී, තම සහතිකයේ විස්තර කොට ඇති ද්‍රව්‍යය හෝ භාණ්ඩය, අවස්ථාවෝචිත පරිදි, දුම්කොළ, සිගරට්, සුරුට්ටු, බීඩ්, සිගරට් ආදේශක හෝ පයිප්ප දුම්කොළ බවට රජයේ රස පරීක්ෂකවරයා හෝ කෘෂිකර්ම දෙපාර්තමේන්තුවේ දුම්කොළ නිලධාරියකු හෝ සෑහෙන පළපුරුද්දක් ඇති සුරාබදු නිලධාරියකු හෝ විසින් තම අත්සන යටතේ දෙන ලද සහතිකයක් සාක්ෂි වශයෙන් පිළිගනු ලැබිය යුතු අතර, එය, එහි සඳහන් කරුණු සම්බන්ධයෙන් බැඳු බැල්මට පිළිගනු ලැබිය යුතු සාක්ෂියක් වන්නේ ය.

17. (අ) 15 වන වගන්තියේ (6) වන උපවගන්තිය යටතේ ලබා ගන්නා සියලු මුදල් : සහ

(ආ) 15 වන වගන්තියේ (2) වන උපවගන්තිය යටතේ රාජ සන්තක කරන ලද භාණ්ඩ විකිණීමෙන් උපලබ්ධ වන මුදල්

මේ පනත යටතේ කරනු ලැබූ රාජ සන්තක කිරීම් සහ දණ්ඩනවලින් අයකර ගනු ලැබූ මුදල් යෙදවීම.

සුරාබදු කොමසාරිස් ජනරාල්වරයාට ගෙවිය යුතු අතර, (දරන ලද යම් වියදමක් අඩු කර ගැනීමෙන් පසු) ඒ මුදල් පහත දැක්වෙන පරිදි යොදවනු ලැබිය යුතු ය. : -

(i) ඉන් හතරෙන් තුන් පංගුවක් භාණ්ඩාගාරයේ නියෝජ්‍ය ලේකම්වරයාට ගෙවිය යුතු අතර, ඔහු විසින් ඒ මුදල් ඒකාබද්ධ අරමුදලට බැර කරනු ලැබිය යුතු ය.

(ii) ඉතිරි මුදල, අමාත්‍යවරයා විසින් අනුමත කරනු ලබන යෝජනා ක්‍රමයක් අනුව මේ පනත බලාත්මක කිරීමට සහාය වන සුරාබදු නිලධාරීන්, රේගු නිලධාරීන්, පොලිස් නිලධාරීන්, ඔත්තු සපයන්නන් සහ වෙනත් අය අතර බෙදා දීම සඳහා, මේ පනත යටතේ පිහිටුවන ලබන සහ සුරාබදු කොමසාරිස් ජනරාල්වරයාගේ පාලනය යටතේ පවත්නා තැනි අරමුදලකට බැර කරනු ලැබිය යුතු ය.

විශේෂ සේවා සහ
පැමිණීම
සම්බන්ධයෙන්
සුරාබදු
නිලධාරීන්ට
ගෙවීම්.

18. මේ පනතේ කාර්යය සඳහා ලියාපදිංචි වූ යම් නිෂ්පාදකයකුට හෝ වෙනත් තැනැත්තෙකුට -

(අ) විශේෂ සේවයක් වශයෙන් අමාත්‍යවරයා විසින් තීරණය කරනු ලබන යම් සේවයක් : හෝ

(ආ) තමාගේ නියමිත සේවා ස්ථානය නොවන යම් කර්මාන්ත ශාලාවකට හෝ ගබඩාවකට හෝ පරිශ්‍රයකට යම් සුරාබදු නිලධාරියෙකුගේ පැමිණීම

අවශ්‍ය වන අවස්ථාවක දී, අවස්ථාවෝචිත පරිදි, ඒ සේවය හෝ පැමිණීම හෝ වෙනුවෙන් ගෙවීම්, සුරාබදු කොමසාරිස් ජනරාල්වරයා විසින් නිශ්චය කරනු ලබන අනුප්‍රමාණ අනුව ඒ නිෂ්පාදකයා හෝ ඒ තැනැත්තා හෝ විසින් සුරාබදු කොමසාරිස් ජනරාල්වරයා වෙත ගෙවනු ලැබිය යුතු ය.

රේගු අධ්‍යක්ෂ
ජනරාල්වරයා
වෙත සහ සුරාබදු
අධ්‍යක්ෂ
ජනරාල්වරයා වෙත
බලතල පැවරීම.

19. මේ පනතින් සුරාබදු කොමසාරිස් ජනරාල්වරයා වෙත පවරා ඇති හෝ භාර කොට ඇති හෝ බලතල, කාර්ය හෝ කර්තව්‍ය කිසිවක් මේ පනතේ විධිවිධාන කාර්යක්ෂම ලෙස ඉටු කිරීම සඳහා පැවරීම සුදුසු යයි සුරාබදු කොමසාරිස් ජනරාල්වරයාගේ මතය වන්නේ නම්, සුරාබදු කොමසාරිස් ජනරාල්වරයා විසින්, ඒ බලතල, කාර්ය හෝ කර්තව්‍ය රේගු අධ්‍යක්ෂ ජනරාල්වරයා වෙත හෝ සුරාබදු අධ්‍යක්ෂ ජනරාල්වරයා වෙත ලිඛිතව පවරනු ලැබිය හැකි ය.

සඳහා වූයෙන් කරන
ලද ක්‍රියා
සම්බන්ධයෙන්
ආරක්ෂාව.

20. මේ පනතේ යම් විධිවිධානයක් ප්‍රකාර, සඳහා වූයෙන් කරන ලද හෝ කරන ලදැයි සලකනු ලබන, යම් ක්‍රියාවක් හෝ බලය පැවරීමක් හෝ සම්බන්ධයෙන් සුරාබදු කොමසාරිස් ජනරාල්වරයාට, රේගු අධ්‍යක්ෂ ජනරාල්වරයාට, සුරාබදු අධ්‍යක්ෂ ජනරාල්වරයාට හෝ යම් සුරාබදු නිලධාරියකුට විරුද්ධව අලාභ ඉල්ලා කිසිදු නඩුවක් සිවිල් අධිකරණයක පවරනු නොලැබිය යුතු ය.

නියෝග.

21. (1) මේ පනතේ විධිවිධාන ක්‍රියාත්මක කිරීමේ සහ බලාත්මක කිරීමේ කාර්යය සඳහා සහ මේ පනතින් පනවනු ලැබූ දුමකොළ බද්ද ගෙවීම මගහැරීම වැලැක්වීම සඳහා ද, නියම කළ යුතු යයි මේ පනතින් නියම කොට ඇති සියලු කාරණා සඳහා ද, මුදල් විෂයය භාර අමාත්‍යවරයා විසින් නියෝග සාදනු ලැබිය හැකි ය.

(2) දුමකොළ බද්ද ගෙවීමට යම් දුමකොළ කිසිවක් භාවිත කරමින් දුමකොළ බද්ද ගෙවීමට පෙර යම් කර්මාන්ත ශාලාවක නිෂ්පාදනය කරනු ලබන සිගරට්, සුරුට්ටු, බීඩ්, සිගරට් ආදේශක හෝ පයිප්ප දුමකොළ ගබඩා කිරීම සඳහා වෙනම ගබඩාවක් හෝ කාමරයක් ඒ කර්මාන්ත ශාලාවේ පවත්වාගෙන යාම සඳහා ද, ඒ සිගරට්, සුරුට්ටු, බීඩ්, සිගරට් ආදේශක හෝ පයිප්ප දුමකොළ මත ගෙවිය යුතු දුමකොළ බද්ද ගෙවීමට පෙර ඒ සිගරට්, සුරුට්ටු, බීඩ්, සිගරට් ආදේශක හෝ පයිප්ප දුමකොළ ඒ ගබඩාවෙන් හෝ කාමරයෙන් ඉවතට ගෙන යාම අධිකෂණය කිරීම හෝ පාලනය කිරීම අරබයා සුරාබදු කොමසාරිස් ජනරාල්වරයා විසින් ගනු ලැබිය හැකි පියවර සඳහා සහ අපනයනය කිරීමට අදහස් කරනු ලබන සිගරට්, සුරුට්ටු, බීඩ්, සිගරට් ආදේශක හෝ පයිප්ප දුමකොළ සම්බන්ධයෙන් 4 වන වගන්තිය යටතේ ප්‍රදානය කළ යුතු දුමකොළ බදු සහනය සහ කොන්දේසිවලට යටත්ව ද, ඒ නියම සහ කොන්දේසි සඳහා ද විධිවිධාන, (1) වන උපවගන්තියෙන් පැවරුණු ලැබූ බලතලවල ව්‍යාප්තියට අගතියක් නොමැතිව, මේ උපවගන්තිය යටතේ සාදන ලද නියෝග වලින් සලස්වනු ලැබිය හැකි ය.

(3) මේ වගන්තිය යටතේ සාදනු ලැබූ සෑම නියෝගයක්ම ගැසට් පත්‍රයේ පළකරනු ලැබිය යුතු අතර, ඒ පළ කිරීමේ දින සිට හෝ ඒ නියෝගයේ සඳහන් යම් පසු දිනයක සිට ඒ නියෝගය ක්‍රියාත්මක විය යුතු ය.

(4) සෑම නියෝගයක්ම ගැසට් පත්‍රයේ පළකරනු ලැබීමෙන් පසු හැකි තාක් ඉක්මනින් පාර්ලිමේන්තුවේ අනුමැතිය සඳහා පාර්ලිමේන්තුවට ඉදිරිපත් කළ යුතුය. එසේ අනුමත නොකරන ලැබූ යම් නියෝගයක් එහි අනනුමතයේ දින සිට පරිච්ඡින්න කරනු ලැබූ සේ සළකනු ලැබිය යුතු නමුත්, ඒ යටතේ කලින් කරනු ලැබූ කිසිවකට ඉන් හානියක් නොවිය යුතු ය.

(5) යම් නියෝගයක් පරිච්ඡින්න කරන ලදැයි සළකනු ලබන්නේ යම් දිනයක සිට ද, ඒ දිනය ගැසට් පත්‍රයෙහි පළ කරනු ලැබිය යුතු ය.

22. (1) (245 වන අධිකාරය වූ) 1953 අංක 27 දරන දුමකොළ බදු පනත මෙයින් ඉවත් කරනු ලැබේ:

ඉවත් කිරීම් සහ
ඉතිරි කිරීම්.

(2) 1953 අංක 27 දරන දුමකොළ බදු පනත ඉවත් කිරීම
නොනකා -

(අ) ඒ පනත යටතේ සාදන ලද්දා වූ ද, මේ පනත ක්‍රියාත්මක වීම ආරම්භ වන දිනයට පෙරාතුව ම වූ දිනයේ දී බලාත්මකව පැවතියා වූ ද නියෝග, මේ පනතේ විධිවිධානවලට අනුකූල නොවන තාක් දුරට, මේ පනත යටතේ සාදනු ලැබූ නියෝග ලෙස සලකනු ලැබිය යුතු අතර, මේ පනත යටතේ සාදනු ලබන නියෝගවලින් එකී නියෝග වෙනස් කරනු, සංශෝධනය කරනු හෝ පරිවර්තනය කරනු ලබන තෙක් ඒ නියෝග බලාත්මකව පැවතිය යුතු ය.

(ආ) එකී පනතේ කාර්යය සඳහා නිෂ්පාදකයන් වශයෙන් ලියාපදිංචි වී සිටින සියලු තැනැත්තන්, මේ පනතේ 5 වන වගන්තිය යටතේ ලියාපදිංචි වූ නිෂ්පාදකයන් ලෙස සලකනු ලැබිය යුතු ය.

අනුකූලතාවක් ඇති වූ විට සිංහල භාෂා පාඨය බලපැවැත්විය යුතු බව.

23. මේ පනතේ සිංහල සහ දෙමළ භාෂා පාඨ අතර යම් අනුකූලතාවක් ඇතිවුවහොත්, එවිට සිංහල භාෂා පාඨය බලපැවැත්විය යුතු ය.

අර්ථ නිරූපණය.

24. මේ පනතේ, -

“බිඩ්” යන්නෙන්, බිඩ් නිෂ්පාදනය සඳහා විශේෂයෙන් වවනු ලබන්නා වූ ද කපා, පොඩ්කර, කැබලි කර හෝ කුඩු කර, -

(i) ඩයෝස්පයිරොස් මෙලනොක්සිලොන් හෝ ඩයෝස්පයිරොස් එබිනම් යන උද්භිද විද්‍යාත්මක නාමයෙන් හඳුන්වනු ලබන එබෙනි වර්ගයේ සර්ම කලාපීය ශාඛයෙන් හෝ එහි යම් ආදේශක ශාකයකින් ලබා ගන්නා කොළයක ඔතන ලද්දා වූ; සහ

(ii) දුම්පානය සඳහා අදහස් කරන ලද්දා වූ දුම්කොළ අදහස් වේ.;

“සුරුවු” යන්නෙන්, කපා පොඩ්කර, කැබලිකර හෝ කුඩුකර -

(i) දුම්කොළයක ඔතන ලද; සහ

(ii) දුම්පානය සඳහා අදහස් කරන ලද දුම්කොළ අදහස් වේ.;

“සිගරට්” යන්නෙන්, සිගරට් නිෂ්පාදනය සඳහා විශේෂයෙන් වචනු ලබන්නා වූ ද කපා පොඩිකර, කැබලිකර හෝ කුඩුකර -

(i) දුම්කොළ හෝ බීඩ් නිෂ්පාදනය සඳහා අදහස් කළ කොළ වර්ගයක් හෝ නොවන යම් වර්ගයක ද්වටනයක ඔතන ලද්දා වූ; සහ

(ii) දුම්පානය සඳහා අදහස් කරන ලද

දුම්කොළ අදහස් වේ;

“සිගරට් ආදේශක” යන්නෙන්, කවර ආකාරයක වුව ද ද්වටනයක ඔතනු ලැබූ සහ දුම්පානය සඳහා අදහස් කරනු ලැබූ දුම්කොළ අදහස් වන අතර, බීඩ්, සුරුට්ටු හෝ සිගරට් ඊට ඇතුළත් නොවේ.

“සුරාබදු කොමසාරිස් ජනරාල්වරයා” යන්නෙන්, සුරාබදු ආඥාපනත යටතේ පත් කරන ලද සුරාබදු කොමසාරිස් ජනරාල්වරයා අදහස් වේ.

“රේගු බදු ” යන්නෙන්, රේගු ආඥාපනත යටතේ පනවා අය කරනු ලබන රේගු බද්ද අදහස් වේ.

“රේගු අධ්‍යක්ෂ ජනරාල්වරයා ” යන්නෙන්, රේගු ආඥාපනත යටතේ පත් කරන ලද රේගු අධ්‍යක්ෂ ජනරාල්වරයා අදහස් වේ.

“සුරාබදු අධ්‍යක්ෂ ජනරාල්වරයා ” යන්නෙන්, 1989, අංක 13 දරන සුරාබදු (විශේෂ විධිවිධාන) පනත යටතේ පත් කරන ලද සුරාබදු අධ්‍යක්ෂ ජනරාල්වරයා අදහස් වේ.

“සුරා බද්ද ” යන්නෙන්, 1989 අංක 13 දරන සුරාබදු (විශේෂ විධිවිධාන) පනත යටතේ පනවා අය කරනු ලබන සුරා බද්ද අදහස් වේ.

“කර්මාන්ත ශාලාව” යන්නෙන්-

(අ) සිගරට්, සුරුට්ටු, බීඩ්, සිගරට් ආදේශක හෝ පයිප්ප දුම්කොළ නිෂ්පාදනය කර ගෙන යනු ලබන කවර වුවද පරිශ්‍රයක් අදහස් වේ ; නවද,

(ආ) ඉහත (අ) ඡේදයේ සඳහන් යම් පරිශ්‍රයක් හා සම්බන්ධව පවත්වා ගෙන යනු ලබන යම් ගබඩාවක් හෝ වෙනත් ස්ථානයක් ඊට ඇතුළත් වේ.

“ආනයනය” යන්නෙන්, ශ්‍රී ලංකාවෙන් පිටත හෝ ශ්‍රී ලංකාවේ සීමාවලින් ඔබ්බෙහි වූ යම් ස්ථානයකින්, නැව් මගින් හෝ ගුවන් මගින් හෝ ශ්‍රී ලංකාවට ගෙන ඒම අදහස් වේ.

“අමාත්‍යවරයා” යන්නෙන්, ආණ්ඩුක්‍රම ව්‍යවස්ථාවේ 44 වන ව්‍යවස්ථාව යටතේ පත් කරන ලද්දාවූ සහ මුදල් විෂයය පවරා ඇති අමාත්‍යවරයා අදහස් වේ -

“පයිප්ප දුම්කොළ” යන්නෙන්, පයිප්පවල බහා පාවිච්චි කළ හැකි හෝ පයිප්ප ආධාරයෙන් දුම්පානය කළ හැකි කැපුම් දුම්කොළ හෝ තැඳු දුම්කොළ අදහස් වේ;

“නියමිත” යන්නෙන්, මේ පනත යටතේ සාදන ලද නියෝගවලින් නියම කරනු ලැබූ යන්න අදහස් වේ;

“විකුණුම් හෝ මිලට ගැනීම්” යන යෙදුම්, ඒවායේ ව්‍යාකරණ ප්‍රභේද සහ සිගරට්, සුරුවු, බීඩ්, සිගරට් ආදේශක හෝ පයිප්ප දුම්කොළ කිසිවක් සම්බන්ධයෙන් වූ සජාතීය යෙදුම් ද සමග ගත් කළ, ඒ සිගරට්, සුරුවු, බීඩ්, සිගරට් ආදේශක හෝ පයිප්ප දුම්කොළ කිසිවක සන්නකය, සාමාන්‍ය වෙළඳාමේ දී හෝ ව්‍යාපාරික කටයුතුවල දී, මුදලට හෝ විලම්බනය කළ ගෙවීම් මත හෝ වෙනත් අගනා ප්‍රතිස්ථාවක් මත හෝ එක් තැනැත්තකුගෙන් තවත් තැනැත්තකුට පැවරීම අදහස් වේ;

“ශ්‍රී ලංකා දුම්කොළ” යන්නෙන්, ශ්‍රී ලංකාවේ වචනු ලැබූ දුම් ශාඛයේ කොළ අදහස් වන අතර, ශ්‍රී ලංකාවේ තිබෙන සහ මූලාශ්‍රය ඔප්පු නොකළ දුම්කොළ කිසිවක් ඊට ඇතුළත් වේ ;

“ප්‍රවාහනය” යන්නෙන්, ශ්‍රී ලංකාව තුළ එක් ස්ථානයක සිට තවත් ස්ථානයකට ගෙන යාම අදහස් වේ.

පාර්ලිමේන්තුවේ සිංහල පනත් කෙටුම්පත්වල සහ පනත්වල වාර්ෂික දායක මිල (දේශීය) රු.870 කි.
(විදේශීය) රු. 1,160 කි. අංක 32, ප්‍රාන්ත්වර්ක්ස් මන්දිරය, ලෝටස් පාර, කොළඹ 01, රජයේ ප්‍රකාශන
කාර්යාංශයේ අධිකාරී වෙත සෑම වර්ෂයකම දෙසැම්බර් මස 15 වැනි දිනට පෙර දායක මුදල් ගෙවා
පසුව එළඹෙන එක් එක් වර්ෂය සඳහා ඒවා ලබාගත හැකිය.